

DIRETTUR: Prof. Dr. Ġużè Galea, M.B.E., M.D., D.P.H., F.R.S.H.,
34/14, Triq id-Dejqa, Valletta.

ASSISTENT DIRETTUR: A. Cremona, Hon. D. Lit.,
53, Triq Wara Sant'Ubaldesca, Paola.

SEGRETARJU ONORARJU: Godfrey Zarb Adami,
18, St. Christopher Street — Valletta.

Kull korrisspondenza għandha tinbagħat lis-Segretarju Onorarju.

All communications should be addressed to the Hon. Secretary.

Ogni corrispondenza da spedirsi al Segretario Onorario.

Toute Correspondance doit être envoyée au Secrétaire Honoraire.

Hlas ta' IL-MALTI: 4/- fis-sena. Ktieb wieħed: 1/-.

Il-ħlas tar-Rivista jinbagħat lil:

Victor Apap, 22, Triq it-Torri, Tas-Sliema.

IL-MALTI

QARI LI TOHROĠ
L-AKKADEMJA TAL-MALTI

ĠUNJU
1970

L-AKKADEMJA XI TRID

F'pagna oħra ta' dan l-għadd qed nipublikaw il-MEMORJAL DWAR IL-MALTI li l-Akkademja sawret fis-27 ta' April biex jixxandar u jitressaq quddiem dawk li għandhom f'idejhom it-tmexxija u t-treġġija ta' pajjiżna.

Dan il-Memorjal jikkellem ċar fuq kif l-Akkademja taħsibha dwar il-qagħda tal-Ilsien Malti fil-ħajja tal-poplu Malti illum. Ma jeħtieġ u la tifsir u l-anqas logħob ta' kliem. F'Malta, l-Ilsien Malti — l-ilsien tal-poplu, wieħed miż-żewġ ilsna uffiċjali tal-Kostituzzjoni — ma għandu jkun imġenneb bl-ebda mod. L-identità tal-poplu hija marbuta mal-ilsien, l-istorja, id-drawwiet tiegħu. Bl-iskuża li għax aħna żgħar, neħtieġu ilsna oħra biex inzommu f'wiċċ il-kurrenti mqallba tad-dinja illum, ma nistgħux u ma għandniex narmu l-baħar dak li hu tagħna u naqdbu ma' ilsna, kulturi, drawwiet ta' ġnus oħra — jistgħu jkunu ikbar u ogħna minna, imma qatt 'aħna'. Dan l-ispirtu tal-Memorjal tal-Akkademja. Nittamaw li kull min jaqrah jara fih ir-realizmu u l-oġgettività li bihom l-Akkademja tħares lejn il-ġrajjet. L-Akkademja ma tistenniex li għandna nwaqqfu l-mixja 'l quddiem tal-ħajja soċjali, kulturali, ekonomika tal-poplu Malti, imma tistenna li għandu jsir ħaqq mal-poplu Malti — li l-poplu Malti għandu jagħraf iħares tajjeb dak li hu tiegħu u li jekk jitlef ma jerġa' jikseb qatt! u li jiftaħ għajnejh beraħ ħalli jara ċar x'jista' jigri jekk inkomplu ninqadew b'ilsna oħrajn meta jmissna ninqadew bl-ilsien tagħna bla mistħija ta' xejn bejnietna! Mal-barrani nagħmlu tajjeb li ninqadew bl-ilsien tiegħu; imma bejnietna nagħmlu ħażin jekk ingennbu l-Malti li hu tagħna u li jista' jurina li aħna tassew nazzjon għaliha li qamet fuq tagħha tabilhaqq bil-Kostituzzjoni ta' Malta Indipendenti!

L-Akkademja tat pubblicità lil dan il-Memorjal billi tifhem li huwa tajjeb li dan it-twemmin tagħha dwar il-Malti jitressaq quddiem l-opinjoni pubblika "bit-tama li l-fehmiet dwar il-valuri patrijottici tal-poplu Malti jissaħħu dejjem aktar". Nittamaw li dawk kollha li għandhom għal qalbhom dawk il-valuri patrijottici jagħtu pubblicità lil dan il-Memorjal u li kull min b'xi mod jista' jgħin biex il-fehmiet fih imfissra jitwettqu, e.g., rappreżentanti tal-poplu u partiti politiċi, jagħmel li jista' biex dawn il-fehmiet iseħħu fil-prattika ta' kuljum.